



## QORTI TAL-APPELL KRIMINALI

**Onor. Imħallef Dr. Neville Camilleri**  
**B.A., M.A. (Fin. Serv.), LL.D., Dip. Trib. Eccles. Melit.**

**Appell Numru 367/2021/1**

**Il-Pulizija**

**vs.**

**Tyson Grech**

Illum 11 ta' Jannar 2024

Il-Qorti,

Rat l-imputazzjonijiet miġjuba kontra l-appellant **Tyson Grech**, detentur tal-Karta tal-Identita' bin-Numru 444995(M), akkużat quddiem il-Qorti tal-Magistrati (Malta) talli fl-14 u fil-15 ta' Awwissu 2019 ġewwa Bormla u/jew f'inhawi oħra f'dawn il-Gzejjer, b'diversi atti magħmulin minnu ukoll jekk fi żminijiet differenti u li jiksru l-istess dispożizzjoni tal-liġi, u li ġew magħmula b'rizoluzzjoni waħda:

1. mingħajr kunsens, ikkommetta kongunġiment karnali, jiġifieri penetrazzjoni vaginali jew anali ta' natura sesswali b'xi parti

tal-gisem u, jew oġġett, jew penetrazzjoni orali b'organu sesswali, fuq il-gisem ta' OMISSIS;

2. bl-użu tal-forza, tixhim, theddid, qerq, każda mill-liberta', pressjoni mhux kif imiss jew xi mgieba oħra illegali jew bit-theddid ta' aġir bħal dan, ikkaguna lil OMISSIS tikkommetti xi atti sesswali mhux kunsenswali;
3. bla ordni skont il-liġi tal-awtorita' kompetenti, u barra mill-każijiet li fihom il-liġi tagħti s-setgħa lill-privat li jarresta lill-hati, arresta, żamm jew issekwestra lil OMISSIS sabiex joqgħodu għal xi haġa li toffendi l-misthija tas-sess tagħhom;
4. kiser il-kondizzjonijiet tal-liberta' proviżorja mposti fuqu mill-Qorti tal-Maġistrati mill-Maġistrat Dr. Claire Stafrace LL.D. nhar is-26 ta' April 2019 meta nġhata l-helsien mill-arrest taht depożitu u garanzija personali li jammontaw għal għaxart elef u tmien mitt Euro (€10,800).

Il-Qorti giet mitluba li tirrevoka l-helsien mill-arrest ta' l-imsemmi Tyson Grech u tordna l-arrest mill-gdid tiegħu kif ukoll tordna li s-somma ta' għaxart elef u tmien mitt Euro (€10,800) tghaddi favur il-Gvern ta' Malta.

Il-Qorti giet mitluba li, f'każ ta' htija, minbarra li tinfliggi l-pieni stabbiliti mil-liġi, tordna lill-imputat sabiex iħallas l-ispejjeż li għandhom x'jaqsmu mal-hatra ta' l-esperti, jekk ikun il-każ, kif provdut f'Artikolu 533 tal-Kapitolu 9 tal-Liġijiet ta' Malta.

Il-Qorti giet mitluba sabiex, barra milli tapplika l-piena skont il-liġi, tapplika wkoll Artikoli 382A, 383, 384 u 385 tal-Kapitolu 9 tal-Liġijiet ta' Malta għas-sigurta' tal-persuna hawn fuq imsemmija kif ukoll għal familjari tagħha.

Il-Qorti giet mitluba wkoll li toħroġ Ordni ta' Protezzjoni *ai termini* ta' Artiklu 412Ċ tal-Kapitolu 9 tal-Liġijiet ta' Malta kemm waqt il-

mori tal-kawża kif ukoll f'każ ta' htija ma' kull piena li l-Qorti jidrilha xierqa.

Finalment, f'każ ta' htija, il-Qorti giet mitluba titratta lill-imputat bhala persuna reċidiva meta gie ssentenzjat mill-Qorti tal Maġistrati (Malta), liema sentenzi saru definittivi u ma jistgħux jiġu mibdula u dan bi ksur ta' Artikoli 49 u 50 tal-Kapitolu 9 tal-Liġijiet ta' Malta.

Rat is-sentenza tal-Qorti tal-Maġistrati (Malta) bhala Qorti ta' Ġudikatura Kriminali tad-29 ta' Settembru 2021, fejn il-Qorti, filwaqt li ma sabitx lill-imputat hati tat-tieni (2) tat-tielet (3) imputazzjoni u lliberatu minnhom, wara li rat Artikoli 17, 198(1)(3) u 579(2) tal-Kapitolu 9 tal-Liġijiet ta' Malta, sabet lill-imputat hati tal-ewwel (1) u r-raba' (4) imputazzjoni kif ukoll tal-addebitu tar-reċidiva taht Artikolu 49 iżda mhux taht Artikolu 50 tal-istess Kapitolu 9 tal-Liġijiet ta' Malta u kkundannatu sitt (6) snin prigunerija u multa ta' elfejn u mitejn Euro (€2,200). Għall-fini ta' Artikolu 579(2) tal-Kapitolu 9 tal-Liġijiet ta' Malta, il-Qorti ordnat il-konfiska tad-depożitu shih fis-somma ta' tmien mitt Euro (€800) kif ukoll tas-somma ta' elfejn Euro (€2,000) mis-somma stabbilita għall-fini tal-garanzija personali skont id-digriet tas-26 ta' April 2019 li permezz tiegħu l-imputat inghata l-helsien mill-arrest, ossia somma totali ta' elfejn u tmien mitt Euro (€2,800) u laqgħat ukoll it-talba tal-Prosekuzzjoni għar-revoka tal-helsien mill-arrest u konsegwentement ordnat l-arrest mill-ġdid tal-imputat. Billi qieset li huwa mehtieg u spedjenti sabiex tipprovdi għas-sigurta' ta' OMISSIS, b'żieda mal-piena, il-Qorti ordnat l-ħruġ ta' Ordni ta' Trażzin kontra l-istess imputat *a tenur* ta' Artikolu 382A tal-Kapitolu 9 tal-Liġijiet ta' Malta għal żmien sentejn u dan taht it-termini u kondizzjonijiet ohrajn elenkati fid-digrieti mogħtija kontestwalment, liema terminu kellu jibda għaddej wara li tiġi skontata l-piena ta' prigunerija. B'applikazzjoni ta' Artikolu 533 tal-Kapitolu 9 tal-Liġijiet ta' Malta, il-Qorti ordnat lill-imputat ihallas lir-Registatur tal-Qorti s-somma totali ta' elfejn, erba' mija u tnejn u tmenin Euro u sebgha

u tmenin ċenteżmu (€2,482.87)<sup>1</sup> rappreżentanti l-ispejjeż tal-esperti maħtura fil-*Proces Verbal* tal-Inkjestja u dan fi żmien sena mid-data tas-sentenza. Għal dan il-fini, il-Qorti ordnat li kopja tas-sentenza tintbagħat lir-Registatur tal-Qorti. Finalment, il-Qorti pprojbixxiet il-pubblikazzjoni f'kull mezz li jkun tal-isem tal-parti offiża OMISSIS in konnessjoni ma' dawn il-proċeduri u s-sentenza.

Rat ir-Rikors tal-appellant ippreżentat fil-15 ta' Ottubru 2021 fejn talab lil din il-Qorti sabiex: *"tirriforma s-sentenza appellata billi: (1) tikkonfermaha f'dik il-parti fejn il-Qorti tal-Maġistrati bħala Qorti ta' Ġudikatura Kriminali lliberat lill-imputat appellant mit-tieni u t-tielet imputazzjoni u tikkancellaha u tirrevokaha f'dik il-parti fejn l-appellant gie misjub hati ta' l-ewwel u r-raba' imputazzjoni u għalhekk tilliberah minnhom; (2) jew fin-nuqqas toarja s-sentenza appellata billi tikkonfermaha fl-intier tagħha barra l-parti fejn il-Qorti erogat il-piena u minflok tagħti piena aktar ekwa u ġusta."*

Rat l-atti u d-dokumenti kollha.

Rat illi dan l-appell gie assenjat lil din il-Qorti kif preseduta fid-9 ta' Jannar 2023 b'"Assenjazzjonijiet ta' Kawżi u Doveri" mogħti mis-S.T.O. Prim'Imhalled Mark Chetcuti.

Rat il-fedina penali aġġornata tal-appellant eżebita mill-Prosekuzzjoni fuq ordni tal-Qorti.

Semgħet is-sottomissjonijiet finali bil-fomm.

## **Ikkunsidrat**

Illi din hija sentenza finali dwar appell minn sentenza mogħtija mill-Ewwel Qorti fid-29 ta' Settembru 2021. Għal kull buon fini jingħad li fl-1 ta' Diċembru 2022, din il-Qorti diversament preseduta tat sentenza preliminari (*a fol. 613 et seq.*) dwar l-ewwel

---

<sup>1</sup> "Keith Cutajar (€418.23, fol. 69); Dr. Mario Scerri (€273.40, fol. 82); Dr. Marisa Cassar (€1,791.24, fol. 276)."

aggravju tal-appellant li kien jirrigwarda n-nullita' tas-sentenza appellata, liema aggravju gie miċhud.

Illi fir-Rikors tal-Appell tiegħu l-appellant jitlob lil din il-Qorti sabiex tikkancelła u tirrevoka s-sentenza tal-Ewwel Qorti u tilliberah mill-imputazzjonijiet li huwa nstab hati tagħhom minnha. Fin-nuqqas, l-appellant jitlob mitigazzjoni tal-piena.

Illi l-fatti ta' dan il-każ jorbtu ma' kongungiment karnali tal-*parte civile* OMISSIS (tfajla ta' dsatax-il sena). Jirriżulta li l-appellant u l-*parte civile* kienu ftehm u li johorġu flimkien filgħaxija nhar l-14 ta' Awwissu 2019. Huma marru għewwa restorant fejn gie ordnat l-inbid. Skont il-*parte civile* hija ma tantx tixrob u li għalhekk wara li hadet tazza inbid hija talbet sabiex ma tixrobx aktar. Hija tispjega li l-appellant għamlilha ċertu pressjoni sabiex tiegħu żewġ tazzi oħra u hija fil-fatt xorbithom. Tgħid li wara mxew sal-vettura u minn hemm ma tiftakar xejn iktar dwar is-serata. Tispjega li l-għada filgħodu hija qamet għewwa post li ma kinitx taf fejn kien. Tgħid li kienet liebsa biss qalziet ta' taħt u l-*brassiere*. Tkompili li l-appellant kien rieqed fis-sodda hdejha. Tispjega li meta qamet bdiet thoss ċertu ugiegħ fil-parti tagħha. Hija staqsietu fejn kienu l-hwejjeġ tagħha u jidher li l-appellant qalilha li ma kienx jaf iżda ftit wara dawn instabu fuq il-*bunk bed* ta' fuq. Minn hemm, dejjem skont il-*parte civile*, l-appellant mar biex jerga' jkollu x'jaqsam magħha u hija ppruvat tagħmel forma ta' rezistenza verbali u fizika għax ma riditx iżda dan kien għalxejn għax l-appellant xorta kellu x'jaqsam magħha. Wara dan jidher li l-appellant saq lill-*parte civile* lura d-dar tagħha.

Illi l-*parte civile* komplet tispjega li aktar tard wara li marret id-dar hija marret il-*polyclinic* minhabba l-uġiġħ li kienet qed thoss u minhabba li kienet qed tara xi demm. Sa dak il-mument il-*parte civile* tgħid li ma kellhiex intenzjoni tirrapporta l-fatt iżda wara li tkellmet ma' ommha hija biddlet fehmtha.

Illi minn naħa tiegħu l-verżjoni mogħtija mill-appellant waqt l-istqarrija hija differenti b'dana illi huwa jispjega li wara li telqu mir-restorant, il-*parte civile* riedet li jkollhom x'jaqsmu ma' xulxin.

Huwa jghid li l-ewwel waqfu l-*parking area* tal-Luxol iżda minhabba li huwa kellu kondizzjonijiet dwar liberta' proviżorja, huwa talab li jmorru f' post magħluq. Kien għalhekk li spiċċaw id-dar tiegħu fejn huma kellhom x'jaqsmu darba filgħaxija u darbtejn filgħodu u dana dejjem bil-kunsens tal-*parte civile*. Jikkonferma li huwa wassal lill-*parte civile* d-dar.

### Ikkunsidrat

Illi qabel din il-Qorti tgħaddi sabiex tagħmel il-konsiderazzjonijiet tagħha dwar l-aggravji mressqa mill-appellant fir-Rikors tal-appell tiegħu li għadhom mhux deċiżi, hija tfakkar li ma tid-disturbax id-diskrezzjoni tal-Ewwel Qorti sakemm din tkun waslet għall-konkluzjoni tagħha legalment u raġonevolment. F'dan ir-rigward il-Qorti tagħmel riferenza għas-sentenza mogħtija fil-31 ta' Lulju 2008 fl-ismijiet **Il-Pulizija vs. Julian Genovese** (Numru 141/2008) fejn din il-Qorti diversament preseduta qalet hekk:

“Illi l-ewwel tlitt aggravji jirrigwardaw l-apprezzament tal-provi traskritti li għamlet l-Ewwel Qorti. Issa hu prinċipju ormaj stabbilit fil-gurisprudenza ta' din il-Qorti (kemm fil-każ ta' appelli minn sentenzi tal-Qorti tal-Maġistrati kif ukoll fil-każ ta' appelli minn verdetti u sentenzi tal-Qorti Kriminali) li din il-Qorti ma tid-disturbax l-apprezzament dwar il-provi magħmul mill-Ewwel Qorti jekk tasal għall-konkluzjoni li dik il-Qorti setgħet raġonevolment u legalment tasal għall-konkluzjoni li waslet għaliha. Fi kliem ieħor, din il-Qorti ma tirrimpjazzax id-diskrezzjoni fl-apprezzament tal-provi eżerċitata mill-Ewwel Qorti, iżda tagħmel apprezzament approfondit tal-istess biex tara jekk dik l-Ewwel Qorti kienetx raġjonevoli fil-konkluzjoni tagħha. Jekk iżda din il-Qorti tasal għall-konkluzjoni li l-Ewwel Qorti fuq il-provi li kellha quddiemha, ma setgħetx raġjonevolment tasal għall-konkluzjoni li waslet għaliha, allura din tkun raġuni valida, jekk mhux addirittura mpellenti, sabiex din il-Qorti tid-disturba dik id-diskrezzjoni u konkluzjoni.”

Illi l-Qorti ser tgħaddi issa sabiex tagħmel il-konsiderazzjonijiet tagħha dwar l-aggravju mressqa mill-appellant fir-Rikors tal-appell tiegħu li għadhom mhux deċiżi u dana stante li, kif diġà nġhad, din il-Qorti diversament preseduta tat sentenza preliminari (*a fol. 613 et seq.*) fl-1 ta' Dicembru 2022 dwar l-ewwel aggravju tal-appellant, liema aggravju gie miċhud.

### **Ikkunsidrat**

Illi l-appellant jilmenta li s-sentenza li ngħatat mill-Ewwel Qorti giet mogħtija wara apprezzament irragonevoli tal-provi u li legalment ma setgħetx tingħata. Jishaq li meta l-Ewwel Qorti sabet htija fih fir-rigward tal-ewwel (1) u tar-raba' (4) imputazzjoni addebitati fil-konfront tiegħu, hija ma zammitx ma' kunċetti legali li huwa jelenka fir-Rikors tal-appell.

Illi t-tieni aggravju tal-appellant huwa dwar is-sejbien ta' htija tiegħu fir-rigward ta' l-ewwel (1) imputazzjoni. L-appellant jilmenta li l-Ewwel Qorti għamlet apprezzament hażin tal-provi u dan għas-sempliċi fatt li l-każ kien jistrieħ biss fuq ix-xieħda tal-*parte civile*. Jgħid li l-verżjoni mogħtija minnha ma kinitx kredibbli jew verosimili. Jgħid ukoll li l-verżjoni mogħtija mill-*parte civile* giet ivvintata minnha u li għamlet dan minhabba li kienet beżgħet li kienet tqila u wara komplet tkabbar il-verżjoni tagħha fuq pressjoni ta' ommha u tal-Pulizija.

Illi fl-aggravju in eżami l-appellant jelenka sensiela ta' argumenti li skont hu għandhom iwasslu lil din il-Qorti sabiex tilqa' l-istess aggravju. Fil-qosor: l-appellant jilmenta li jekk wieħed jistharreġ ir-rapport tal-Pulizija jirriżultalu li skont il-verżjoni mogħtija mill-*parte civile* hija kienet harġet ma' ġuvni u marru f'bar Tigné u xorbu xi nbid. Jgħid li hija tgħid li wara żewġ tazzi inbid hija bdiet thossha fis-sakra u rikbet fil-vettura mal-ġuvni u raqdet. Jishaq li tgħid li l-għada hija qamet għarwiena u li l-ġuvni wassalha d-dar u li kienet qed tibza li giet stuprata u li iżda ma riditx tipproċedi kontra l-ġuvni. L-appellant jirreferi wkoll għax-xieħda mogħtija minn WPS 210 Tanya Mangion fejn ikkonfermat li l-*parte civile* ma riditx tipproċedi kontra tiegħu. Ikompli jgħid li

kien biss wara xi granet fit-18 ta' Awwissu 2019 li *l-parte civile* kienet lesta tagħti l-verżjoni tagħha f'aktar dettall. L-appellant jgħid li sa erbat ijiem wara hija xorta kienet għadha ma qalitx li kienet giet stuprata u għalhekk ir-rapport kien għadu fuq suspett ta' stupru.

Illi l-appellant jilmenta wkoll li *l-parte civile* meta kienet qed issir l-Inkjesta Magisterjali fir-rapport magħmul mill-iSpettur Investigattiv fis-27 ta' Awwissu 2019 tat it-tielet verżjoni tal-fatti u din id-darba kien hemm sfumaturi godda. Jishaq li fir-rapport tiegħu, l-iSpettur Investigattiv jgħid li l-appellant kien awtoritarju u li filgħodu kien abbuża mill-*parte civile* kontra r-rieda tagħha. L-appellant jgħaddi sabiex jispjega t-tibdiliet fil-verżjonijiet u jirreferi għal verżjoni mogħtija lil Dr. Mario Scerri. L-appellant jilmenta li t-tibdil fil-verżjonijiet juru li *l-parte civile* kienet qed tivvinta storja u li l-aħħar verżjoni turi li l-ambjent kien wiehed ta' diskussjoni u mhux wiehed ta' biza'. Huwa jirreferi għal verżjoni tal-*parte civile* u b'mod partikolari għal kliem tagħha "*jerġa' jipprova*". Jgħid li minn dan johroġ li ma kinitx qed tghid il-verita' ghax skont hija sa dak il-mument ma kinitx taf li kellhom x'jaqsmu. Jishaq li l-Ewwel Qorti naqset milli tevalwa l-kliem tal-*parte civile* b'mod akkurat u jsemmi li meta *l-parte civile* tghid li tefagħha fuq is-sodda kienet qed tigdeb ghax hija tghid li kienet digaf fuq is-sodda.

Illi l-appellant jilmenta wkoll li l-verżjoni mogħtija mill-*parte civile* hija mgiddba mill-provi forensiċi kif ukoll mill-Inkjesta Magisterjali. Isemmi li skont ir-rapport tal-espert Dr. Mario Scerri hija ma kellha l-ebda ferita friska u jistaqsi: allura kif jista' jkun li uza l-forza fuqha mingħajr ma hallielha marka hlief tbengila fuq wara li skont il-*parte civile* għamlitha meta ppruvat taħrab minn tahtu?

Illi l-appellant jistaqsi wkoll: kif jista' jkun li ma kienx hemm kunsens meta hu lanqas gerha wahda ma kellu minkejja r-reżistenza tal-*parte civile*? L-appellant jagħmel riferenza għall-azzjonijiet li allegatament wettaq u d-diskrepanzi bejn il-



verżjonijiet tal-*parte civile* fejn għall-ewwel tghid li nehhielha l-qalziet ta' taht u wara tghid li ressqu fil-ġenb.

Illi l-appellant jirreferi wkoll għal ċertu dettall li huwa kien jaf dwar il-*parte civile* u li jghid dan id-dettal ma setax ikun jafu li kieku ma qalitlux il-*parte civile* stess. Isemmi wkoll il-fatt li f'waħda mill-verżjonijiet hija semmiet li sabet ruħha Bormla mentri f'verżjoni oħra tghid li ma kinitx taf fejn kienet. Isemmi wkoll il-fatt li l-*hwejjeġ tal-parte civile* kienu intatti u li dan kien inkompatibbli ma' dak li qalet hija.

Illi l-appellant jispjega li l-verżjoni mogħtija minnu kienet dejjem konsistenti u jghaddi sabiex isemmi l-fatti saljenti u kif dak li sar kien sar bil-kunsens tat-tnejn.

Illi dwar il-parti tar-rinkazar, l-appellant jirreferi għal fatt li allegatament ma kienx hemm kliem bejniethom u hu jsemmi wkoll li l-*parte civile* tghid li riedet tmur għand il-kuġina tagħha minkejja li din ma kinitx infurmata. Jirreferi għal fatt li fi kliem il-kuġina stess is-soltu kienet tkun infurmata. Jistaqsi kif setgħet il-Qorti f'dan l-isfond temmen lill-*parte civile*. Isemmi inċident fejn il-*parte civile* ċaħdet li qaltlu li d-dar tagħha ma kien hemm hadd. Jistaqsi allura dan minn fejn sar jafu.

Illi l-appellant jirreferi għal allegata gidba tal-*parte civile* rigward il-fatt li hija tghid li kellha x'taqsam biss mal-eks għarus li kienet ilha li telqitu xi tliet ġimgħat mentri Dr. Nicholas Felice jikkonferma li hija qalet li kellha x'taqsam xi ġimgħa qabel. Jishaq li mill-istqarrija tiegħu johroġ ċar li l-*parte civile* kienet qed tħossha komda miegħu u jghid ukoll li l-*parte civile* anqas kienet ċerta li waqt li kienu jxorbu li hija qaltlu li kienet fuq il-*pill* mentri ammettiet li bħala stat ta' fatt kienet verament teħodha. Filwaqt li l-appellant jagħmel riferenza għall-partijiet oħra tad-depożizzjoni mogħtija mill-*parte civile* u jressaq konsiderazzjonijiet dwarhom, huwa jghid li kien dejjem konsistenti f'dak li qal - mhux bħal *parte civile*.

Illi l-appellant jargumenta li l-*hwejjeg tal-parte civile* kienu intatti. Jinsisti li wara li kellhom x'jaqsmu, raqdu u filghodu regghu ghamlu darbtejn oħra wara li qamu u li dan dejjem sar bil-kunsens tat-tnejn. Jargumenta wkoll li meta gie kkonfrontat bl-allegazzjoni tal-*parte civile* li huwa sforza ruħu fuqha u kellu x'jaqsam magħha sesswalment kontra r-rieda tagħha, li huwa *čaħad* dan u qal li kieku dan kien minnu, l-ewwel li kienet tagħmel kien li tgħolli lehinha biex xi *ħadd jinduna* li qed jigrri xi *ħaġa ħazina iżda* dan hija ma għamlitux u li f'kull każ it-twieqi tal-kamra tiegħu kienu miftuħa u kien hemm ommu d-dar.

Illi l-appellant jishaq li minkejja li l-Ewwel Qorti giet rinfaccata b'zewg verżjonijiet konfligġenti u minkejja l-kontradizzjonijiet u l-gideb tal-*parte civile*, hija (l-Ewwel Qorti) għazlet li temmen ix-xiehda tagħha għax hu ma kienx konsistenti. Jgħid li l-Ewwel Qorti ma setgħetx tagħmel hekk meta hija kellha tikkunsidra l-prinċipji legali msemmija minnu fil-bidu tal-appell tiegħu u jissottometti li l-grad tal-konvinċement morali ma setgħax jintlaħaq jekk jigu kkunsidrati l-assjem tal-provi. Jgħid li l-Ewwel Qorti kienet żbaljata wkoll meta qalet li hu naqas milli jressaq provi bħax-xiehda ta' ommu u dana peress li hu ma hux tenut u lanqas obligat li jressaq provi. Jgħid li ommu naqset fil-mori tal-kawża u żgur ma setgħetx titla' tixhed.

Illi din il-Qorti tinnota li l-ewwel (1) imputazzjoni tirrigwarda r-reat ta' stupru li jirrikjedi zewg elementi: l-att sesswali u li dan ikun magħmul kontra l-volonta' tal-vittma *ossia* mingħajr kunsens.

Illi fil-fehma ta' din il-Qorti, minkejja li dak li jgħid l-appellant rigward ċertu differenzi fil-verżjonijiet mogħtija mill-*parte civile* huma veri, dan ma jfissirx li l-verżjoni tal-*parte civile* ma għandhiex titwemmen. Din il-Qorti tinnota li fis-sentenza mogħtija fid-9 ta' Lulju 2003 fl-ismijiet **Il-Pulizija vs. Joseph Thorne** (Numru 59/2003) din il-Qorti qalet hekk:

“Illi mhux kull konflitt fil-provi għandu jwassal għal liberazzjoni tal-persuna akkużata. Imma l-Qorti, f'każ ta' konflitt fil-provi, trid tevalwa l-provi skont il-kriterji

enunċjati fl-Artikolu 637 tal-Kodiċi Kriminali u tasal għall-konklużjoni dwar lil min trid temmen u f'hix ser temmnu jew ma temmnux. Apparti li hemm erba' xhieda li jgħidu li l-appellant hebb għal martu u ta daqqa ta' ponn lil ommha Lucia Micallef, hemm il-prova indiretta u indizjarja tal-ferita fuq moħħ Lucia Micallef kif ċertifikata mit-tabib li l-appellant ma setax jagħti spjegazzjoni għaliha."

Illi dwar il-każ li għandha quddiemha din il-Qorti, din il-Qorti tinnota li l-*parte civile* kienet imbeżża' (a fol. 96) u originarjament ma kinitx intenzjonata tmexxi. Minbarra hekk hija tgħid li kien biss wara li kellmuha tal-Appoġġ u ommha li ddeċidiet tagħmel il-pass. Fil-fehma ta' din il-Qorti din it-tranzizzjoni tiġġustifika ċertu differenzi fil-verżjonijiet mogħtija minnha. Anke mix-xiehda mogħtija mill-istess *parte civile* quddiem l-Ewwel Qorti hija spjegat dan il-fatt u li ma kinitx komda tixhed u toħroġ ċertu dettall. Dan huwa fatt li fil-fehma ta' din il-Qorti huwa wiehed ġustifikabbli. Minbarra dan, din il-Qorti kellha l-opportunita' tara meta l-appellant ta l-istqarrija tiegħu minhabba li din kienet irrekordjata u qabblitha max-xiehda mogħtija mill-*parte civile* minhabba li x-xiehda tagħha ġiet irrekordjata wkoll. Mill-atteggjament u l-kliem tal-partijiet din il-Qorti nnutat li l-*parte civile* kienet komposta u timoruża fix-xiehda tagħha u anke kien hemm mumententi fejn hija nfaqqgħet tibki. Minn naħa l-oħra, l-appellant kien aktar spavald u jsemmi mingħajr wisq tidwir li kellu x'jaqsam mal-*parte civile*. Minn dan l-atteggjament din il-Qorti hadet l-impresjoni li l-appellant qisu ried juri li kien kburi li kellu x'jaqsam mal-*parte civile* tliet darbiet.

Illi dejjem rigward il-fatt li kien hemm xi differenzi fil-verżjonijiet mogħtija mill-*parte civile*, din il-Qorti tinnota li hija qatt ma semmiet li filgħodu tat il-kunsens tagħha. L-appellant waqt is-sottomissjonijiet orali jsemmi li huma mill-elementi periferali li wiehed jinduna jekk l-*parte civile* hijiex konsistenti. Fuq dan il-punt din il-Qorti tinnota li f'mument bħal dak il-*parte civile* tkun għaddejja minn trawma u qajla wiehed jista' jippretendi linearita' fil-kliem tagħha. Huwa r-rwol tal-Ġudikant li jagħrbel il-provi

mressqa u jara li dawn iwasslu sal-grad tal-prova rikjest mil-ligi. Fin-nuqqas li jintlaħaq dan il-livell ta' prova jkun jinkombi fuq il-Qorti li tieħu d-deċiżjonijiet li jkollha bżonn tieħu. Izda f'dan il-każ din il-Qorti ma tarax li hemm xi differenzi tant sostanzjali fil-verżjoni tal-*parte civile* li għandhom iwassluha tiddubita mill-verżjoni tagħha. Anzi minn dawn id-differenzi tara kemm il-verżjoni mogħtija minnha (mill-*parte civile*) hija spontanja. Dwar id-differenzi fil-verżjoni mogħtija mill-*parte civile*, din il-Qorti tagħmel riferenza għas-sentenza mogħtija fit-22 ta' Novembru 2022 fl-ismijiet **Il-Pulizija vs. Joseph Zahra** (Numru 348/2022) fejn din il-Qorti diversament preseduta qalet hekk:

“Wara kollox jingħad li x-xhieda ma hiex kontradittorja izda m'hiex eżatta u f'ċirkostanzi bħal dawn fejn ix-xhieda kienu aġitati fuq dak li seħħ huwa naturali u normali li x-xhieda jirrelataw dak li gara mil-lenti tagħhom u l-verżjoni mogħtija minn diversi xhieda ma tkunx eżatta. F'ċirkostanzi bħal dawn aġir bħal dan jindika li x-xhieda ma pprattikawx dak li ser jgħidu izda kienu spontaneji fix-xhieda tagħhom.”

Illi fil-fatt l-Ewwel Qorti sabet lill-appellant allura imputat hati ta' stupru fir-rigward tal-kongunġiment karnali li seħħ filgħodu biss. Dan il-fatt juri li Ewwel Qorti għarblet sew il-fatti u l-provi li kien hemm quddiemha.

Illi jkun opportun li f'dan l-istadju din il-Qorti tislet bran minn dak li qalet l-Ewwel Qorti fis-sentenza appellata. Hija qalet hekk (*a fol. 511 et seq.*):

“Il-Qorti ma għandhiex f'dan il-każ il-konfort ta' xi prova diretta li tissostanzja verżjoni waħda kontra l-oħra, liema prova kienet tkun ferm utili biex tirriżolvi l-ekwivoci u biex taferma jew inaqqas mill-kredibbilita' ta' waħda jew l-oħra mill-verżjonijiet kuntrastanti tal-partijiet.

[...] Wara kollox, il-Qorti semgħet lix-xhud tixhed quddiemha u rat il-komportament ta' OMISSIS waqt id-depożizzjoni u **ma tistax ma tirmarkax illi hija osservat il-ġenwinita' tagħha meta minkejja li għafsitha diversi drabi għal spjegazzjonijiet, hija kienet dejjem konsistenti u stqarret bla tlaqliq u b'mod dettaljat dak kollu li seħħ meta kienet għadha f'sensiha. Osservat ukoll il-konsistenza assoluta tal-verżjoni tagħha illi hija raqdet hekk kif rikbet fil-vettura tal-imputat u ma tiftakar assolutament xejn minn dak li ġara sakemm qamet u ma kellhiex l-iċken idea fejn kienet u x'kien ġara matul il-lejl, iżda ftakret sewwa dak li ġara meta qamet filgħodu.**

Dan kollu l-Qorti evalwatu wkoll fl-isfond tat-twegibiet tal-imputat waqt l-interrogazzjoni tiegħu fejn, hemmhekk suspettat, issupplixxa tagħrif dettaljat biss kwantu għall-perijodu ta' hin meta skont OMISSIS, hija kienet raqdet u ma tiftakar assolutament xejn dwar x'ġara, u għall-bqija, huwa kien ferm vag u inkonsistenti u tispikka b'mod evidenti r-retiċenza tiegħu biex iwieġeb b'mod inekwivoku u b'mod konsistenti għal domandi relevanti, fosthom dwar kemm, miż-żewġ fliexken inbid li xtara fir-*restaurant*, xorbot tazzi tal-inbid OMISSIS, il-presenza ta' ommu fid-dar, il-lok fejn instabu l-hwejjeġ ta' OMISSIS, ir-raġuni għaliex sussegwentement kien bagħtilha żewġ messagġi<sup>2</sup>, fost oħrajn. Fir-rigward għalhekk, il-Qorti tqis li verżjoni tiegħu hija nieqsa minn dik il-konsistenza u ġenwinita' li kkaratterizzat ix-xiehda ta' OMISSIS." [emfażi tal-Ewwel Qorti]

Illi din il-Qorti tfakkar li anke jekk ikun hemm differenzi sostanzjali fil-verżjonijiet mogħtija minn parti, hija tista' dejjem temmen xhud f'parti mix-xiehda tiegħu waqt li ma temmnux

<sup>2</sup> "“Għadek hajja?” u “Int ekk?”. Għall-Qorti, il-fatt illi l-parti offiża baqgħet ma riditx twiegħbu tkompli tafferma l-kredibbilita' tax-xiehda tagħha.”

f'parti oħra. F'dan ir-rigward din il-Qorti tagħmel riferenza għas-sentenza mogħtija fil-31 ta' Ottubru 2022 fl-ismijiet **Il-Pulizija vs. Clive Caruana** (Numru 360/2018) fejn din il-Qorti diversament preseduta qalet hekk:

“5. [...] Inoltre kif ritenut mill-gurisprudenza abbracjata minn din il-Qorti, min ser jiġġudika jista' jemmen lix-xhud f'kollox jew f'parti u jekk ma jemminx lix-xhud f'parti mix-xieħda tiegħu ma jfissirx li ma jistax ikun emmnut f'parti oħra. Issa, l-ewwel Qorti, kienet fil-piena liberta' li tagħmel dan l-eżercizzju u minkejja li sabet inkonsistenzi fil-fatti kif rakkontati mill-*parte civile*, xorta waħda emmnitha fil-parti li biha nkrminat lill-imputat.”

Illi dwar l-użu tal-kliem “*jerġa' jipprova*” din il-Qorti hija tal-fehma li dawn huma faċilment spjegati mill-fatti. Il-*parte civile* qamet filgħodu hdejn l-appellant u kienet liebsa biss qalziet ta' taħt u *brassiere*. Il-*parte civile* tgħid ukoll li kellha uġiġħ fil-parti tagħha *ergo* faċilment setgħet tiddeđu li kien ġara xi haġa li kienet tinvolvi l-parti tagħha bil-konsegwenza naturali li meta l-appellant resaq lejha filgħodu hija, tenut kont ta' kollox, kienet diġà tista' tissuspetta li kien seħħ kongungiment karnali mal-appellant. Fil-fehma ta' din il-Qorti dan faċilment jispjega l-kliem tal-*parte civile*.

Illi rigward il-kwistjoni tas-sodda, il-*parte civile* tispjega fix-xieħda mogħtija minnha li l-appellant imbuttaha lura waqt li kienet fuq is-sodda u saqajha telgħu 'l fuq (*a fol.* 80). Din il-verżjoni taqbel ma' dak li qalet preċedement (*a fol.* 33.). Tenut kont ta' dan, din il-Qorti ma tikkunsidrax li l-kliem tal-*parte civile* f'dan ir-rigward għandhom iwasslu għal xi rikonsiderazzjoni minn din il-Qorti.

Illi dwar il-provi forensiċi din il-Qorti tinnota li minkejja li Dr. Mario Scerri jikkonkludi li ma kienx hemm sinjali ta' vjolenza fuq il-*parte civile* OMISSIS (*a fol.* 80 tal-*Process Verbal*) huwa wkoll minnu li mix-xieħda mogħtija mill-Ġinekologu Dr. Nicholas Felice li eżamina lill-*parte civile* fis-17 ta' Awwissu 2019 fl-10.30pm li kien hemm tbenġiel frisk fuqha. Jirriżulta wkoll li l-Ewwel Qorti sabet li dan it-tbenġiel kien kompatibbli mal-mod ta' kif allegatament l-

appellant ċaqlaq il-*parte civile* fuq il-gemb tagħha. Minbarra dan, din il-Qorti fehmet li l-*parte civile* ssokkombiet għax-xewqat abbużivi tal-appellant b'reżistenza fiżika limitata. Fatt dan li fil-fehma ta' din il-Qorti jista' jispjega nuqqas ta' trawmi fuq il-*parte civile* u fuq l-appellant. Dan pero' ma jfissirx li hija tat il-kunsens tagħha għal kongungiment karnali li sehh filgħodu.

Illi, minbarra dak li ngħad hawn fuq, din il-Qorti tinnota li r-reat primarju li l-appellant instab hati tiegħu mill-Ewwel Qorti huwa r-reat ta' stupru hekk kif stabbilit taht Artikolu 198 tal-Kapitolu 9 tal-Liġijiet ta' Malta. Kif stabbilit mill-Ewwel Qorti u kif konfermat mill-appellant fl-istqarrija tiegħu ma hemmx dubbju li kien hemm kongungiment karnali bejnu u l-*parte civile*. Il-kwistjoni li kellha tiddetermina l-Ewwel Qorti kienet jekk dan jammontax għal stupru.

Illi l-appellant fl-istqarrija tiegħu qal li kellu x'jaqsam mal-*parte civile* aktar minn darba u minn dawn id-drabi l-Ewwel Qorti stabbiliet li kienet biss l-aħħar waħda li tikkostitwixxi stupru. Fis-sentenza appellata ngħad hekk (*a fol.* 524):

“Issa kif rajna, fil-każ in dizamina, OMISSIS spjegat b'mod speċifiku u bl-irqaqat kollha tagħha, is-sekwenza tal-manuvri tal-imputat – meta qamet filgħodu u sabet ruhha f'post mhux magħruf, mingħajr hwejjeġ u b'ugigh fil-parti tagħha – b'liema manuvri huwa rnexxielu jisforza ruħu fuqha u jippenetraha vaġinalment. Manuvri li l-Qorti ma għandha l-ebda dubbju li mhux biss jammontaw għal sfurzar iżda jimmanifestaw sewwasew in-nuqqas assolut ta' kunsens tagħha bhala s-soġġett passiv tal-att.”

Illi rigward ir-reat ta' stupru, din il-Qorti tirreferi għas-sentenza mogħtija fl-20 ta' Marzu 2023 fl-ismijiet **Ir-Repubblika ta' Malta vs. OMISSIS** (Numru 04/2021), fejn il-Qorti Kriminali qalet hekk:

“Dan il-kongungiment karnali irid neċessarjment isir minghajr il-kunsens tal-vittma. Il-kunċett ta’ nuqqas ta’ kunsens jipprevadi r-reat ta’ stupru.”

Illi kif qalet l-Ewwel Qorti fis-sentenza appellata (*a fol.* 523):

“Ta’ sikwit f’ sentenzi tal-Qrati tagħna li jittrattaw ir-reat ta’ stupru, issir riferenza għas-sentenza mogħtija mill-Qorti tal-Appell Kriminali fl-ismijiet **Il-Pulizija vs. James Demanuele** fejn l-elementi li sawwru r-reat ta’ l-istupru ġew spjegati b’mod konċiż. Ghalkemm qabel l-emendi li saru permezz tal-Att XIII tal-2018 liema emendi raw l-element tal-vjolenza, bħala wieħed mill-elementi essenzjali u kostituttivi tar-reat ta’ stupru taht l-Artikolu 198 tal-Kap. 9, jiġi sostitwit b’dak tan-nuqqas ta’ kunsens għall-kongungiment karnali, il-Qorti tqis illi bosta mill-konsiderazzjonijiet fl-insenjament in materja għadhom jgħoddu ugwalment illum.”

Illi riferenza sejra ssir għas-sentenza mogħtija fit-13 ta’ Lulju 2007 fl-ismijiet **Il-Pulizija vs. Malcolm Mifsud** (Numru 302/2005) li għamlet riferenza għas-sentenza fl-ismijiet **Il-Pulizija vs. James Demanuele** hawn fuq imsemmija, fejn din il-Qorti qalet hekk:

“F’dan ir-rigward l-ewwel Qorti rreferiet għas-sentenza mogħtija minn din il-Qorti diversament presjeduta fit-2 ta’ Ottubru, 2000, fl-ismijiet **Il-Pulizija v. James Demanuele**. Din il-Qorti sejra wkoll tirreferi għas-segweni brani minn dik is-sentenza:

“Issa, il-liġi tagħna, in tema ta’ stupru, tirrikjedi li l-kongungiment karnali ikun sar bil-vjolenza. Tali vjolenza tista’ tkun fiżika jew morali (jew, naturalment, it-tnejn flimkien). Il-liġi, pero’, ma tikkwantifikax din il-vjolenza, ossia l-grad ta’ vjolenza li trid tiġi wżata biex wieħed jgħid li kien hemm stupru. Kollox jiddependi fuq iċ-ċirkostanzi tal-każ, u b’mod partikolari fuq l-



eta' tas-sugġett attiv u tas-sugġett passiv, l-istat ta' saħħa u l-forzi tagħhom, it-temperament jew karattru tagħhom, kif ukoll fuq iċ-ċirkostanzi partikolari li jkun jinsab fihom is-sugġett passiv. Dak li hu neċessarju hu li l-vjolenza tkun waħda effettiva, jiġifieri li fil-każ konkret ikun hemm, bejn il-vjolenza adoperata u l-kongungiment karnali, in-ness ta' kawża u effett, ta' mezz u fini. Fi kliem Majno: '*... vano e pericoloso sarebbe il tentativo di disciplinare l'intensita', i caratteri, l'idoneita' dei mezzi medesimi, se essi sono affatto relative al soggetto attivo e passive del delitto. Secondo l'eta', lo stato della salute e delle forze ed il temperamento della vittima, puo' avvenire che raggiungano l'intento dei mezzi che considerati in se' stessi, nella generalita' dei casi, dovrebbero ritenersi inefficaci; o che riescano frustranei mezzi ed apparati per se' stessi, nella generalita' dei casi, idonei. L'indagine caratteristica del delitto si riduce a questo di determinare se la congiunzione carnale sia avvenuta contro la volonta' della vittima, e nonostante quella resistenza che secondo le sue forze fisiche e la sua energia morale ha potuto fare. Tutto il resto si riduce ad un apprezzamento delle circostanze del fatto che rientra nelle nozioni piu' ovvie della vita' (op. cit., para. 1463, pp. 178, 179). Għalhekk ma huwiex il-każ, kif donnu qed jippretendi l-appellant, li biex ikun hemm l-istupru jrid ikun hemm, da parti tal-vittma, xi rezistenza sa l-aħħar nifs, jew li l-istess vittma tant tkun irresistiet fiżikament li tispicča mbengla minn rasha sa saqajha." [emfażi ta' din il-Qorti]"*

Illi mix-xieħda li tat il-*parte civile* OMISSIS quddiem l-Ewwel Qorti (a fol.29 et seq.) jirriżulta li hija ma tatx il-kunsens tagħha għall-kongungiment karnali li sehħ filgħodu. Fil-fatt

mit-traskrizzjoni tad-depożizzjoni tagħha jirrizulta s-segwent i (a fol. 78.):

Ix-xhud: “Naf li żgur qalibni hekk u kien qed iżommni - .”

Il-Qorti: “Qalbek billi, ok, qabdek mill-hip.”

Ix-xhud: “U naf li kien qed iżommni xi hin minn hawnhekk.”

Il-Qorti: “U kien qed iżommok fuq l-ispalla tal-lemin.”

Ix-xhud: “Ehe. U jien bdejt nipprova nimbuttah u ma bediex iħallini.”

Il-Qorti: “Inti bdejt tipprova timbuttah minn wara.”

Ix-xhud: “Ehe, minn wara.”

Il-Qorti: “Minn wara. B’idejk.”

Ix-xhud: “Ehe. Imbagħad bdejt nghidlu: “*ma rridx*”.”

Il-Qorti: “Din li għidtlu li ma tridx, darba jew hafna drabi għidthielu?”

Ix-xhud: “Għidtlu: “*ma rridx*”, bqajt nghidlu, għidtlu: “*Le, le, le!*” u ovvjament hu baqa’ - ”.

Il-Qorti: “Jigifieri aktar minn darba għidtlu “*le*”, “*li ma rridx?*”

Ix-xhud: “Ehe.”

- Il-Qorti: “Qabel gie fuqek, qabel imbuttak jigifieri fil-bidu ghidtlu?”
- Ix-xhud: “Ghidtlu: *“le”*. Ghidtlu: *“ma rridx”*. Bdejt nipprova nimbuttah minn sidru.”
- Il-Qorti: “Iva, dik spjegajthielna. U waqt l-att ukoll?”
- Ix-xhud: “Ehe.”
- Il-Qorti: “X’ghidtlu?”
- Ix-xhud: “Ghidtlu: *“le, ma rridx”*. Imbaghad meta dawwarna niftakar li qalli: *“int hekk”*. Ghidtlu: *“Hekk kif?”*. Ghidtlu: *“Jien dejjem inhalli madwar xahar biex nagħmel ma’ persuna.”*
- Il-Qorti: “Hu qallek: *“int hekk?”*.”
- Ix-xhud: “Ehe. Ma kien qalli xejn wara.”
- Il-Qorti: “Ma fhimtx. Hu paċenzja, jigifieri wara jew waqt?”
- Ix-xhud: “Ħa meta kien imbuttani -.”
- Il-Qorti: “Fuq is-sodda.”
- Ix-xhud: “Ehe.”

Illi, tenut kont ta’ dan kollu, din il-Qorti mhijiex qed taċċetta l-argument imressaq mill-appellant dwar il-kwistjoni tal-kunsens allegatament mogħti mill-*parte civile*. Lanqas l-argument dwar il-ħwejjeġ tal-*parte civile* ma huwa ta’ fejda. Din il-Qorti tgħid dan minħabba li filgħodu l-*parte civile* ma kinitx liebsa l-ħwejjeġ u allura ma setgħux ikollhom sinjali. Kif jidher li graw iċ-

ċirkostanzi kien ukoll faċli għall-appellant li jressaq il-qalziet ta' taħt tal-*parte civile*. Jidher li huwa għal dawn ir-raġunijiet li l-hwejjeġ tal-*parte civile* kienu intatti.

Illi dwar id-dettalji li l-appellant jgħid li kien jaf dwar il-*parte civile*, din il-Qorti tinnota li huwa ltaqa' mal-*parte civile* u hija (din il-Qorti) tifhem li dawn xi ftit jew wisq tkellmu. Għalhekk wieħed jista' jasal għal konkluzjoni li tali dettalji huwa għabarhom minn tali konverżazzjoni. Izda din il-Qorti tinnota wkoll illi l-appellant ma kienx korrett dwar l-użu tal-*pill* min-naħa tal-*parte civile*.

Illi magħdud ma' dan din il-Qorti tirreferi għas-sentenza mogħtija fit-28 ta' Lulju 2023 fl-ismijiet **Il-Pulizija vs. Carmel Agius** (Numru 54/2023) fejn din il-Qorti diversament preseduta qalet hekk:

“Issa f' dawn il-każijiet ta' reati sesswali u kontra l-pudur il-provi imressqa quddiem min hu imsejjaħ biex jiġġudika spiss ikunu jikkonsistu fil-verżjoni tal-fatti tal-atturi prinċipali tal-event kriminuz, u cioè il-vittma u l-perpetratur. F'dan il-każ hija biss il-minuri li toffri x-xiehda tagħha, bl-appellant jistrieħ fuq il-provi ċirkostanzjali, mressqa mill-Prosekuzzjoni stess u xi provi oħra in difeża. Illi meta l-provi jkunu jikkonsistu prinċipalment fil-verżjoni ta' xhud waħdieni, il-Qorti xorta waħda tista' tasal sal-grad ta' prova rikjest fi proċedimenti kriminali, jekk dak ix-xhud ikun ġie emnut, u dan peress li f'din l-eventwalita', din ix-xiehda ssir biżżejjed sabiex tagħmel prova shiha u kompluta minn kollox, daqsliekeku l-fatt ġie ppruvat minn żewġ xhieda jew aktar.”

Illi fil-fehma ta' din il-Qorti r-raġunamenti mressqa mill-appellant fir-Rikors tal-appell tiegħu ma jzidu jew inaqqsu xejn minn dak li qalet l-Ewwel Qorti. Li ried jipprova l-appellant huwa li l-kongungiment karnali li ġie meqjus bħala stupru, minflok kien sar bil-kunsens tal-partijiet.

Illi fl-istadju tal-appell l-appellant gie awtorizzat jipprezenta filmat li skont hu jipprova li dak li seħħ bejnu u bejn il-*parte civile* seħħ bil-kunsens. Din il-Qorti rat dan il-filmata bħal ma rat l-atti proċesswali ta' dan il-każ. Rigward il-filmata in kwistjoni, din il-Qorti tibda billi tinnota li huwa prattikament fid-dlam u ma jista jigi identifikat hadd fih u li d-data li jgib huwa "15 August 2019" fil-lokalita' "Cospicua" u bil-ħin "02.51". Dawn id-dettalji juru li dan il-filmata jista' jagħti l-każ li huwa tal-att sesswali li sar bil-lejl - dak li l-Ewwel Qorti ma sabitx htija dwaru. Filwaqt li din il-Qorti għandu ċertu dubji dwar jekk verament l-appellant "skopra" (a fol 661) dan il-filmata fil-'*cloud*' tiegħu fit-8 ta' Marzu 2023, minbarra dan, minkejja li d-data hija l-istess data ta' meta seħħ l-akkadut, il-ħin ma jaqbilx u dana peress li l-kongungiment karnali in kwistjoni seħħ filgħodu wara li l-*parte civile* u l-appellant kienu qamu (a fol. 44).

Illi anke jekk wieħed kellu jqis li d-dahar li jidher fil-filmata huwa tal-*parte civile* dan ma jiskolpax lill-appellant. Kif diġa' ngħad, dan il-filmata ma jurix x'għara filgħodu. Tajjeb jigi ċċarat li jekk persuna tkun aċċettat preċedentement li jkollha x'taqsam ma' persuna oħra dan ma jagħtix permess sussegwenti lill-persuna l-oħra li tippretendi kongungimenti karnali sussegwenti. Li kellu jipprova f'dan ir-rigward l-appellant kien li l-kongungiment karnali li sar filgħodu kien bil-permess tal-parti l-oħra. Il-filmata in kwistjoni ma jippruvax dan.

Illi frankament lanqas ma hemm prova ta' minn huma l-persuni fil-filmata. Din il-Qorti kienet tat lill-appellant il-permess jipprezenta tali filmata fl-aħjar interess tal-gustizzja iżda tasal għal konkluzjoni li huwa ma jwassal għal ebda riżultat.

Illi anke dwar il-verżjoni mogħtija mill-appellant, din il-Qorti mhijiex konvinta dwar il-konsistenza tiegħu speċjalment meta jgħid li skont huwa l-*parte civile* qaltlu li kienet fuq il-*pill* meta rriżulta li fil-fatt kienet ilha xi żmien li waqqfitha. Minbarra dan, dwar il-verżjoni ta' fejn kienet il-*parte civile*, hija tispjega li saret taf li kienet tinsab Bormla meta telqu sabiex iwassalha d-dar. Tenut kont ta' dan kollu, din il-Qorti ma għandhiex għalfejn tiddubita

mill-verżjoni mogħtija mill-*parte civile* speċjalment meta wiehed jikkunsidra t-trauma li kienet għadha kemm għaddiet minnha. Magħdud ma' dan hemm il-fatt li l-*parte civile* kienet konsistenti dwar il-fatt li ma tiftakar xejn minn dak li ġara l-lejl ta' qabel u dan jiddeponi a favur tagħha minhabba li b'hekk skagunat lill-appellant minn kull haġa li ġrat il-lejl ta' qabel. X'raguni seta' kellha l-*parte civile* li tiskolpa lill-appellant minn dak li ġara l-lejl ta' qabel waqt li żżomm ferm il-verżjoni tagħha rigward dak li ġara filgħodu? B'hekk dan kollu jwassal lil din il-Qorti sabiex tiċhad l-aggravju in ezami.

### Ikkunsidrat

Illi fit-tielet aggravju tiegħu l-appellant isemmi li kien hemm diversi nuqqasijiet minn naħa tal-Prosekuzzjoni li ngustament, skont hu, ħolqu dubju fuq dak li stqarr hu. Huwa jilmenta li dan huwa każ ta' verżjonijiet differenti. Jgħid li jkun hemm kunflitt ta' provi meta jkun hemm provi li jmeru lil xulxin. Jilmenta li l-iSpettur Investigattiv naqas mill-jinvestiga l-verżjoni tiegħu billi jistharreġ is-CCTV cameras jew billi jkellem lill-ommu.

Illi din il-Qorti qrat bir-reqqa l-atti ta' din il-kawza u tinnota li mill-verbal tas-seduta miżmuma quddiem l-Ewwel Qorti fit-12 ta' Mejju 2021 (*a fol.* 300) jirrizulta li dakinhar il-Prosekuzzjoni għalqet il-provi tagħha waqt li fis-seduta ta' wara *ossia* dik tal-24 ta' Ġunju 2021 id-difiża ddikjarat li ma kellhiex provi xi tressaq. Minbarra dan, din il-Qorti tinnota li huwa l-oneru tal-Prosekuzzjoni li tressaq il-provi kollha, kemm kontra kif ukoll a favur l-imputat, b'dan illi hija fid-diskrezzjoni tagħha li tara jekk fil-fehma tagħha hija tkun ressqet provi suffiċjenti u tiddeċiedi għandhiex għalfejn tkompli tressaq il-provi. F'dan ir-rigward din il-Qorti tagħmel riferenza għas-sentenza mogħtija fis-27 ta' Ottubru 2022 fl-ismijiet **Il-Pulizija vs. Roderick Gerada** (Numu 237/2020) fejn din il-Qorti diversament preseduta qalet hekk:

“38. Ir-regola proċedurali bażi hija dik li l-Prosekuzzjoni trid iġġib il-quddiem l-iktar prova sħiħa u b'saħħitha nonche' l-aqwa prova. Izda jekk l-imputat ikun jidhiru

li l-Prosekuzzjoni kellha gġib xi prova u din il-prova ma tkunx giet prodotta mill-Prosekuzzjoni, dan ma jkunx ifisser li minhabba f'hekk il-każ tal-Prosekuzzjoni jkun difettuż. Fl-evalwazzjoni tal-każ li jkollha quddiemha l-Qorti trid thares lejn il-kwadru probatorju kollu u mhux lejn bicċiet ta' evidenza meqjusa singolarment u b'mod spezzettat. Jekk il-Prosekuzzjoni jkun jidhrilha li bil-provi li tkun ressqet, hija tkun diġà pruvat il-każ tagħha lil hinn minn kull dubju dettat mir-raġuni, il-Prosekuzzjoni tista' tieqaf hemm. Imbagħad jispetta lill-gudikant li jagħmel eżerċizzju ta' apprezzament ta' dawk il-provi u jqis jekk kinux tassew jissodisfaw dak il-livell ta' suffiċjenza probatorja biex jirnexxu b'suċċess l-imputazzjonijiet miġjuba kontra l-imputat. Kif gie mistqarr fl-appell kriminali **Il-Pulizija vs. Richard Calleja** deciz nhar it-2 ta' Ottubru 2014, l-Artikolu 638(1) tal-Kodiċi Kriminali, juża' d-dicitura 'bħala regola' u għalhekk:

“Dan ifisser, kwindi, illi jekk il-Prosekuzzjoni għal xi raġuni tħalli barra xi xhud ma jfissirx illi b'daqshekk il-każ tagħha jkun kompromess, kollox jiddependi mill-assjem tal-provi miġbura u kemm dawn iwasslu sa dak il-konvinciment morali f'moħħ il-gudikant illi l-imputat għandu jkun responsabbli għall-akkużi addebitati lilu. F'dan il-każ, il-Prosekuzzjoni ddecidiet illi lil Carmelo Caruana ma ttelgħux bħala xhud f'din il-kawża. Kienet fid-diskrezzjoni tal-Prosekuzzjoni ttelgħux jew le din id-deċiżjoni żgur li m'għandhiex taffetwa l-kumplament tal-provi prodotti illi fuqhom il-Qorti għandha tibbaża d-deċiżjoni tagħha. U hekk għamlet l-ewwel Qorti.”

Illi anke jekk wieħed jinjora dak li gie ċċitat hawn fuq, l-evidenza li qed jirreferi għaliha l-appellant hija mingħajr sustanza għar-reat in kwistjoni u ma jirriżultax li kienet ser żżid mad-difiża tiegħu.

Fir-rigward tas-CCTV *cameras* dawn ma setghu jressqu l-ebda evidenza ġdida għal kongungiment karnali li ġie meqjus mill-Ewwel Qorti bhala reat ta' stupru stante li ġara ġewwa kamra tas-sodda privata. Tabilhaqq l-Ewwel Qorti qieset li għar-rigward ta' dak li ġara filgħaxija ma kienx hemm biżżejjed provi.

Illi rigward il-preżenza ta' omm l-appellant fl-appartament fejn sehh l-istupru, din il-Qorti tinnota li ma hemmx prova li fil-fatt l-appellant joqgħod ma' ommu.

Illi meħud in konsiderazzjoni dak kollu li ngħad fir-rigward tal-aggravju in eżami, anke dan l-aggravju qed ikun miċħud ukoll.

### **Ikkunsidrat**

Illi r-raba' aggravju tal-appellant huwa marbut mas-sejbien ta' htija tiegħu fir-rigward tar-raba' (4) imputazzjoni. Huwa jishaq li l-Ewwel Qorti ma setghetx b'mod legali u raġonevoli tasal għas-sejbien ta' htija tiegħu fejn ġie determinat li huwa kiser il-kondizzjonijiet tal-helsien mill-arrest u dana minhabba nuqqas ta' provi. Jgħid li x-xieħda tal-iSpettur Joseph Scerri mhijiex biżżejjed u li kellu jittella' jixhed ir-Registratur tal-Qorti. Ikompli li r-raġunament tal-Ewwel Qorti mhuwiex korrett għax huwa mhux tenut iressaq l-ebda prova u li huwa l-obbligu tal-Prosekuzzjoni li tipprova l-każ tagħha.

Illi dwar l-aggravju in eżami din il-Qorti tinnota li sabiex tiġi ppruvata r-raba' (4) imputazzjoni kien meħtieġ is-segwent:

- l-identita' tal-persuna imniżżla fid-digriet;
- il-konferma li fil-jum meta ġie kommess ir-reat *de quo* l-kawża li fiha jkun ingħata l-helsien mill-arrest relattiv kienet għadha mhux konkluziva;
- id-digriet dwar il-helsien mill-arrest kien għadu fis-seħħ;



- l-azzjoni inkriminata kienet bi ksur ta' tali kondizzjonijiet imsemmija fid-digriet.

Illi f'dan ir-rigward din il-Qorti tagħmel riferenza għas-sentenza mogħtija fis-16 ta' Diċembru 2021 fl-ismijiet **Il-Pulizija vs. Jason Caruana** (Numru 208/2020) fejn din il-Qorti qalet hekk:

“10. Din il-Qorti tqis li dan ma kienx proċeduralment korrett. B'hekk l-ilment tad-Difiża f'dan il-każ jimmerita li jiġi milqugh Din il-Qorti, u l-Qorti tal-Maġistrati qabilha, ma tista' tassumi xejn. Jispetta lill-Prosekuzzjoni li turi bi provi ammissibbli, fl-istadju prepost għal produzzjoni tal-provi tagħha li jkun gie kommess il-fatt vjolattiv tal-kundizzjonijiet tal-ħelsien mill-arrest, li l-istess fatt ikun seħħ ukoll waqt li kien hemm kundizzjonijiet tal-ħelsien mill-arrest li kienu għadhom jorbtu lill-gudikabbli, kif ukoll li tipprova dawk il-kundizzjonijiet tal-ħelsien mill-arrest hekk viġenti bl-aqwa prova li huwa l-kopja legali integra u shiha tal-istess digriet - inkluż bl-emendi jew żidiet li jkunu saru wara l-emanazzjoni tad-digriet tal-ħelsien mill-arrest oriġinali. Jekk dan ma jkunx sar, allura ma jkunx jista' jitqies integrat ir-reat *de quo*.”

Illi fir-rigward ta' dak imsemmi mill-appellant fl-aggravju in eżami fejn jgħid li kellu jitressaq ir-Registratur tal-Qorti u li x-xiehda tal-iSpettur Xerri ma kinitx biżżejjed, din il-Qorti tinnota li dan mhux neċessarju kif *del resto* diġa' ngħad minn din il-Qorti kif preseduta fis-sentenza tagħha mogħtija fit-22 ta' Mejju 2023 fl-ismijiet **Il-Pulizija vs. Tyson Grech** (Numru 293/2022/1).

Illi d-digriet (Dok. “JX” - *a fol.* 279) iġib id-data tas-26 ta' April 2019 cioè qabel ma l-appellant wettaq ir-reat mixli bih f'dan il-każ. Fix-xiehda tiegħu mogħtija fl-1 ta' Diċembru 2020, l-iSpettur Joseph Xerri (*a fol.* 277) jikkonferma li l-kundizzjonijiet tal-liberta' provizorja kienu għadhom *in vigore*. Jirrizulta li huwa kien l-Uffiċjal Prosekutur tal-każ fejn l-appellant ingħata l-ħelsien mill-

arrest in kwistjoni tant li huwa kkonferma l-identita' tal-appellant allura imputat. Minn dan id-digriet jirriżultaw il-kondizzjonijiet għall-ħelsien mill-arrest u din il-Qorti effettivament tista' tikkonstata li ladarba giet konfermata l-ħtija tal-appellant fl-ewwel (1) imputazzjoni, b'hekk wahda mill-kondizzjonijiet tkun inkisret.

Illi għalhekk r-raba' aggravju qed ikun miċhud ukoll.

### **Ikkunsidrat**

Illi l-ħames aggravju tal-appellant huwa li l-Ewwel Qorti ma setgħetx issibu ħati tar-reċidiva u dana stante li jishaq li fis-sentenza eżebita u mmarkata bħala Dok. "EH 8" (*a fol. 282 et seq.*) ma hemm xejn x'jindika li din inġhatat mill-Magistrat Dr. Donatella Frendo Dimech hekk kif indikat fil-verbal tat-3 ta' Frar 2016 (*a fol. 283*).

Illi jirriżulta li l-Ewwel Qorti sabet lill-appellant allura imputat li kien reċidiv *ai termini* ta' Artikolu 49 tal-Kapitolu 9 tal-Ligijiet ta' Malta minħabba Dok. "EH 8" (*a fol. 282 et seq.*). Din il-Qorti tinnota li dan id-dokument, li huwa vera kopja fotostatika tal-original, jikkontjeni konnottati (inkluż indirizz) li jaqblu eżatt ma' dawk tal-appellant f'dan il-każ. Fuq dan id-dokument hemm imniżżel li l-kawża kienet ta' "*Employment & Training Corporation Sitting*" hekk kif jidher ukoll fil-verbal tal-istess ġurnata anness magħha fejn jidher li giet deċiża u fejn il-ħati gie kkundannat iħallas multa ta' mija u tmintax-il Euro (€118) li jidhru mniżżla kemm fuq il-verbal u kif ukoll fuq il-komparixxi. Apparti minn dan, dak li gie misjub ħati tiegħu l-appellant f'din is-sentenza (inkluż l-isem tal-Magistrat) huwa rifless ukoll fil-fedina penali aġġornata li giet eżebita quddiem din il-Qorti. Għaldaqstant anke l-aggravju in eżami qed ikun miċhud ukoll.

### **Ikkunsidrat**

Illi permezz tas-sitt aggravju l-appellant jilmenta li l-piena erogata mill-Ewwel Qorti fil-konfront tiegħu kienet wahda eċċessiva u esaġerata. Jagħmel riferenza għal ġurisprudenza dwar il-piena

fost partikolari dwar il-prinċipju retributtiv, il-prinċipju preventiv u l-prinċipju riabilitattiv. Jgħid li l-fatt li ma ġiex ippruvat li huwa uża xi forma ta' vjolenza, il-piena ta' sitt snin prigunerija hija eċċessiva.

Illi dan l-aggravju jicċentra fuq il-piena ta' prigunerija erogata mill-Ewwel Qorti. Filwaqt li din il-Qorti tinnota li l-aggravji tal-appellant li ġew kkunsidrati hawn fuq ġew miċhuda, il-Qorti tinnota b'Att Numru XIII tal-2018 il-piena fir-rigward ta' Artikolu 198(1) tal-Kapitolu 9 tal-Liġijiet ta' Malta ġiet dik minn sitt snin sa tnax-il sena prigunerija. Meħud dan in konsiderazzjoni u meħud ukoll il-fatt li l-appellant instab hati tal-ewwel (1) imputazzjoni (apparti r-raba' (4) imputazzjoni) ifisser li l-Ewwel Qorti erogata l-minimum tal-piena li setgħet timponi. Għalhekk ma hemmx lok ta' temperament fil-piena u b'hekk anke s-sitt aggravju qed ikun miċhud ukoll.

## **Decide**

Għal dawn il-motivi, il-Qorti taqta' u tiddeċiedi billi tiċhad l-appell imressaq mill-appellant Tyson Grech u tikkonferma s-sentenza appellata fl-intier tagħha b'dan illi t-terminu mogħti mill-Ewwel Qorti sabiex jithallsu l-ispejjeż tal-esperti mahtura fil-Proċess Verbal għandu jibda għaddej millum.

Bħall-Ewwel Qorti, din il-Qorti tipprojbixxi l-pubblikazzjoni f'kull mezz li jkun tal-isem tal-parti offiża OMISSIS in konnessjoni ma' dawn il-proċeduri u din is-sentenza.

---

**Onor. Dr. Neville Camilleri**  
**Imħallef**

---

**Alexia Attard**  
**Deputat Registratur**